



Fai 'e 'Eletā
Jörg Klebingat

'O e Kau
Fitungofulú

Soká mo e 'Aho Sāpaté

‘O ku hoko ‘a e soká ko e sipoti manakoa taha ia ‘i Siamane. Na’e lēsisita au ‘e he’eku tangata’eikí ki ha kalapu soka ‘i he taimi na’á ku ta’u nima aí. Ne mau ako va’inga tu’o tolu pe tu’o fā he uike. Ko e lahi taha ‘o e ngaahi va’ingá na’e fakahoko ia ‘i he ‘aho Tokonakí pe ‘aho Sāpaté. Ko e taimi na’e ‘ikai ke u va’inga soka ai ma’á e timi ‘a e kalapú, na’á ku va’inga soka mo hoku ngaahi kaungāme’á. ‘Oku mau va’inga soka he meimei ‘aho kotoa pē kae ‘oua kuo taaitō ‘a e la’áa.

‘I he’eku ta’u 15, ne u kamata va’inga ‘i ha timi ‘i ha kolo lahiange. Na’e fakaa’u ke toe fakamātoato ange ‘a e soká. Ne lahi ange ‘emau toutou ako va’ingá. Na’a mau fononga ki ha ngaahi feitu’u lahi ange. Na’e lahi ange mo e ngaahi timi ne mau va’inga mo iá. Ne hoko ‘a e soká ko ‘eku mo’ui.

Pea, ‘i he mei hoko hoku ta’u 18, na’á ku ‘i ha koni-seti. Ne u sio ai ‘i ha tamasi’i ‘okú ma meimei ta’u tatau. Na’e ‘asi makehe. Na’e ‘ikai ke ne inu kava mālohi, ifi tapaka, pe kapekape. Na’á ku fie ‘ilo’i hono ‘uhingá. Ne u ‘ilo’i ko ha mēmpia ia ‘o e Siasi ‘o Sīsū Kalaisi ‘o e Kau

Mā’oni’oni ‘i he Ngaahi ‘Aho Kimui Ní. Na’e ‘ai ‘e he’ene tā sīpingá ke u toe fie ‘ilo lahi ange. Na’á ku kau kimui ange ki he Siasí.

Na’á ku ako e me’a ‘e ua hili hoku papitaisó. ‘Ulu-akí, ‘oku ‘ikai totonu ke u soka ‘i he ‘aho Sāpaté. ‘Oku totonu ke u ‘alu ki he lotú. Ko hono uá, na’e finangalo e Tamai Hēvaní ke u ‘alu ‘o ngāue fakafaifekau. Ka ko ha tangata soka lelei au. Ne ‘i ai haku kaungāme’a ne ma va’inga soka ‘i he’ema tupu haké. Ne ma takitaha ma’u ha faingamālie ke va’inga ‘i ha timi palofesinale. Na’e tali ‘e hoku kaungāme’á ‘a e faingamālié. Na’á ku fili au ke tuku e soká ka u ‘alu ‘o ngāue fakafaifekau. Na’e ‘ikai ko ha fili faingata’a he na’á ku ‘ilo’i ‘oku mo’oni ‘a e Siasí.

Ka na’e faingata’a ‘eku filí ki hoku fāmilí mo e ngaahi kaungāme’á. Na’e ‘ikai mahino kiate kinautolu ‘a e me’a na’á ku fá. Ne meili mai ‘e he’eku ongo mātu’á ha konga nusipepa ‘oku hā ai ‘a e va’inga soka hoku kaungāme’á. Na’e ‘ikai faingofua ia kiate au. Ka na’e ‘ikai ke u faka-‘ise’isa ‘i he’eku ngāue fakafaifekau.

Kuo tāpuekina au ‘e he Tamai Hēvaní ‘i he ‘aho kotoa pē koe’uhi ko ‘eku fili ke u ‘alu ‘o ngāue fakafaifekau. Ku’o Ne faitāpuekina au ‘aki ha nonga. Na’á ku ongo’i ‘a e ongo lelei ko ia ‘oku ma’u ‘i he fai ‘o e fili totonú. ■

